

بسم الله الرحمن الرحيم

## عبادت خانہ میں اعتکاف کا حکم

سوال:..... جو مسجد شرعی نہ ہو یعنی عبادت خانہ ہو، اس میں اعتکاف کرنا درست ہے یا نہیں؟  
الجواب:..... حامداً ومصلياً ومسلماً: ہمارے اکابر کے بعض فتاویٰ میں ہے کہ:  
اعتکاف کے لئے مسجد شرعی شرط ہے، یعنی جو مسجد شرعی نہ ہو اور عبادت خانہ ہو اگرچہ اس میں پانچ وقت کی نماز ہوتی ہو پھر بھی وہاں اعتکاف درست نہیں۔

(مستفاد: محمود الفتاویٰ ص ۳۸۳ ج ۲۔ فتاویٰ دارالعلوم زکریا ص ۵۱۵ ج ۹ ط: زمزم پبلشرز، کراچی)  
دوسرے بعض اکابر کے فتاویٰ سے معلوم ہوتا ہے کہ مصلے میں بھی اعتکاف صحیح ہے، یعنی جو مسجد شرعی نہ ہو صرف نماز کے لئے مصلی تیار کیا گیا ہو اس میں اعتکاف کرنا صحیح ہے۔

(مستفاد: فتاویٰ رحیمیہ ص ۲۰۹ ج ۵۔ کتاب المسائل ص ۲۰۲ ج ۲، باب الاعتکاف)  
یورپ اور مغربی ممالک کے بہت سے شہروں اور بستیوں میں شرعی مساجد نہیں ہیں، بلکہ مسلمانوں نے اپنی نماز کی ضرورت کے لئے کسی گھر یا فلٹری یا کسی چرچ یا کسی ہال یا کسی بڑی منزلہ عمارت کے کسی حصہ میں کوئی جگہ نماز کے لئے خاص کر لی ہوتی ہے۔ اگر اعتکاف کے لئے شرعی مسجد کو شرط قرار دیا جائے تو ان ممالک کی ایک بڑی تعداد اعتکاف کی سنت کی ادائیگی سے محروم ہو جائے گی، اس لئے ان ممالک کے باشندوں کے لئے ان اکابر کے فتاویٰ کو لائحہ عمل بنانا چاہئے کہ عبادت خانوں میں بھی اعتکاف صحیح ہے۔

فقہاء نے عورتوں کے اعتکاف کے مسئلہ میں اس کی ”مسجد بیت“ کو مسجد کے حکم میں قرار دیا ہے، اس لئے ضرورت کے وقت جماعت خانہ میں بھی اعتکاف درست قرار دینا چاہئے۔ (مستفاد: کتاب المسائل ص ۲۰۲ ج ۲، باب الاعتکاف)

علماء نے اس مسئلہ پر بحث کی ہے کہ: اعتکاف سنت علی الکفایہ ہر محلہ کی مسجد میں ہونا چاہئے یا بستی کی ایک مسجد میں ادا کرنے سے پورے شہر کے لئے کافی ہو جائے گا؟ تو اس مسئلہ کو تراویح پر قیاس فرما کر لکھا کہ: اس مسئلہ میں اگرچہ کوئی صریح عبارت اور جزئیہ نظر سے نہیں گذرا، مگر تراویح پر قیاس کرتے ہوئے یہ کہا جاسکتا ہے کہ: جس طرح تراویح ہر محلہ کی مسجد میں مسنون ہے، اسی طرح اعتکاف بھی ہر محلہ کی مسجد میں مسنون ہے۔

پورے شہر میں ایک جگہ مسجد میں تراویح کی جماعت ادا ینگی سنت کے لئے کافی ہے، یا محلہ کی ہر مسجد میں تراویح سے سنت کی ادا ینگی ہوگی؟ ایک مسجد میں تراویح کافی ہے؟ یا محلہ کی ہر مسجد میں ضروری ہے؟ تو فقہاء نے اس مسئلہ میں تین قول لکھے ہیں:

(۱)..... علامہ طحطاوی رحمہ اللہ نے شہر کی ایک مسجد میں تراویح کو سنت کی ادا ینگی کے لئے کافی قرار دیا۔

(۲)..... علامہ حصکفی رحمہ اللہ نے شہر کی ہر مسجد میں تراویح کو سنت کی ادا ینگی کے لئے ضروری فرمایا۔

(۳)..... علامہ شامی رحمہ اللہ نے محلہ کی ایک مسجد میں تراویح کو سنت کی ادا ینگی کے لئے کافی سمجھا۔

(مستفاد: احسن الفتاوی ص ۴۹۸ ج ۴۔ کتاب الفتاوی ص ۴۵۲ ج ۳۔ فتاوی حقانیہ ص ۲۰۶ ج ۴۔

فتاوی دارالعلوم زکریا ص ۳۳۷ ج ۳ ط: اشرفیہ، دیوبند)

اس مسئلہ میں اس سے بحث نہیں کی گئی کہ تراویح کی ادا ینگی کی کفایت کے لئے مسجد شرعی شرط ہے یا مصلی بھی کافی ہے، ظاہر ہے کہ جس بستی میں کوئی شرعی مسجد نہ ہو اور عبادت خانہ ہو تو اس میں تراویح کی ادا ینگی ضروری ہوگی، اور اس عبادت خانہ میں تراویح کو ناجائز

نہیں کہا جائے گا۔

اسی طرح ایسے علاقوں میں جہاں مسجد شرعی نہ ہو تو اعتکاف بھی عبادت خانہ میں جائز اور درست ہوگا۔ اور اللہ تعالیٰ کی ذات عالی سے قوی امید ہے کہ سنت مؤکدہ اعتکاف کا ثواب ملے گا۔ (مستفاد: فتاویٰ رحیمیہ ص ۲۰۹ ج ۵۔ کتاب المسائل ص ۲۰۲ ج ۲، باب الاعتکاف)

حضرت مولانا مفتی سید عبدالرحیم صاحب رحمہ اللہ نے مسجد نہ ہونے کی صورت میں مدرسہ کا اعتکاف بھی درست قرار دیا ہے۔ سوال و جواب ملاحظہ ہو:

سوال:..... بستی میں مسجد تھی لیکن شہید کر دی گئی ہے، اور دوسری جگہ مدرسہ میں نماز باجماعت ادا کرتے ہیں، تو کیا وہاں اعتکاف کر سکتے ہیں؟ اور اعتکاف کرنے سے سنت مؤکدہ اعتکاف ادا ہو جائے گا؟

جواب:..... اگر شہید شدہ مسجد میں اعتکاف کرنا ممکن نہ ہو اور بستی میں دوسری مسجد ہو تو وہاں اعتکاف کیا جائے، مدرسہ کا اعتکاف معتبر نہ ہوگا۔ اگر مسجد نہیں ہے تو صحیح ہو جائے گا، انشاء اللہ۔ (فتاویٰ رحیمیہ ص ۲۰۹ ج ۵)

حضرت مولانا مفتی محمود حسن صاحب گنگوہی رحمہ اللہ نے قید خانہ میں جہاں جماعت ہوتی ہو اس میں بھی اعتکاف کرنے کی اجازت دی ہے۔

(مستفاد: فتاویٰ محمودیہ ص ۴۰۲ ج ۱۶ (قدیم)۔ مسائل اعتکاف۔ مرغوب الفقہ ص ۲۸۳ ج ۶)

سوال و جواب درج ہیں:

سوال:..... ہم پاکستانی جنگی قیدی ہیں، ہم نماز باجماعت ادا کرتے ہیں، عیدین اور جمعہ اسیری کی وجہ سے معاف ہے، اگر رمضان تک رہنا ہو تو روزہ اور تراویح اور اعتکاف کی کیا پوزیشن ہے؟ نمازیں باجماعت مع اذان ایک کمرہ میں پڑھتے ہیں۔

جواب:..... آپ صاحبان کو جب وہاں اذان و جماعت کی سہولت ہے، کوئی رکاوٹ نہیں اور دوسرے کا وہاں داخل ہونا نماز جمعہ سے منع کرنے کے لئے نہیں بلکہ قانونی تحفظ کے لئے منع ہے، ایسی حالت میں بعض کتب فقہ کی عبارات کے تحت وہاں جمعہ اور عیدین ادا کرنے کی گنجائش ہے۔ روزہ، تراویح میں کوئی پابندی نہیں، حکم شرعی کے مطابق روزہ رکھیں تراویح پڑھیں۔ اگر مسجد مستقل نہ ہو تو جہاں جماعت کرتے ہیں وہاں اعتکاف کر سکتے ہیں۔ (فتاویٰ محمودیہ، ص ۳۸ ج ۸، جامعہ فاروقیہ، کراچی۔ ص ۳۲۲ ج ۱۲، مکتبہ محمودیہ، میرٹھ)

حضرت مولانا مفتی سعید احمد صاحب پالنپوری رحمہ اللہ فرماتے ہیں:

ایک قول یہ ہے کہ اعتکاف کے لئے مسجد شرط نہیں..... یورپ اور امریکہ میں مصلی (جماعت خانہ) ہوتا ہے، جب تک حکومت کی طرف سے مسجد بنانے کی باقاعدہ اجازت نہیں ملتی لوگ کوئی گھر وغیرہ کرایہ پر لے کر اس کو عارضی مسجد بنا لیتے ہیں، وہاں پنج وقتہ نماز ہوتی ہے، امام متعین ہوتا ہے، اور نمازی بھی متعین ہوتے ہیں، پھر جب مسجد بنانے کی اجازت مل جاتی ہے تو مسجد بنا لیتے ہیں، ان جماعت خانوں میں مفتیان کرام نے اعتکاف کے جواز کا فتویٰ دیا ہے۔ (تحفۃ القاری ص ۱۰۹ ج ۵)

حضرت عائشہ رضی اللہ عنہا نے پہاڑوں کی غاروں میں اعتکاف فرمایا تھا۔ آپ کا یہ عمل بھی غیر شرعی مسجد میں اعتکاف کے جواز کی دلیل بن سکتا ہے۔ اگرچہ اس روایت کا جواب بھی دیا جاسکتا ہے اور اس کی تاویل بھی کی جاسکتی ہے۔

(۱)..... عن ابن ابی ملیکہ قال : اعتکفت عائشة بین حراء و ثبیر فکنا نأتیها هناک و عبدُّ لها یومئھا۔

ترجمہ:..... حضرت ابن ابی ملیکہ رحمہ اللہ فرماتے ہیں کہ: حضرت عائشہ رضی اللہ عنہا نے

حراء اور شبیر (نامی پہاڑوں) کی (غاروں میں) اعتکاف فرمایا تھا، ہم وہاں ان کی خدمت میں حاضر ہوتے تھے، (نماز کے وقت) ان کا ایک غلام ان کی امامت کیا کرتا تھا۔

(مصنف عبدالرزاق ص ۳۵۰ ج ۴، باب لا جوار الا فی مسجد جماعة، کتاب الاعتکاف، رقم

الحدیث: ۸۰۲۱)

نوٹ:..... آخر میں اہل علم کے لئے چند عربی عبارات نقل کی جاتی ہیں، تاکہ ان کو دلائل کے سمجھنے میں سہولت رہے۔

(۱)..... وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسْجِدِ۔ (پ ۲:، سورہ بقرہ، آیت نمبر: ۱۸۷)

(۲)..... عن عائشة رضی اللہ عنہا قالت : ..... ولا اعتکاف الا فی مسجد جامع۔

(ابوداؤد، باب المعتکف یعود المریض، کتاب الصیام، رقم الحدیث: ۲۴۷۳)

(۳)..... عن علی رضی اللہ عنہ قال : لا اعتکاف الا فی مسجد جماعة۔

(مصنف ابن ابی شیبہ ص ۳۰۹ ج ۲، من قال : لا اعتکاف الا فی مسجد یجمع فیہ، کتاب الصیام،

رقم الحدیث: ۹۷۶۳۔ مصنف عبدالرزاق ص ۳۲۶ ج ۴، باب لا جوار الا فی مسجد جماعة،

کتاب الاعتکاف، رقم الحدیث: ۸۰۰۹)

(۴)..... ثم الاعتکاف لا یصح الا فی مسجد الجماعة۔

(ہدایہ ص ۲۲۷ ج ۱، باب الاعتکاف، کتاب الصوم)

(۵)..... وكذا المسجد من الشروط أى كونه فیہ۔

(فتح القدر ص ۳۰۶ ج ۲، باب الاعتکاف)

(۶)..... (وباقی اهل المحلة أقامها منفردا) أفاد بهذا التعبير أنها سنة كفاية لكل

محلة فیہا مسجد فاقامتها بمسجد واحد منها فی البلد لا تسقط الجماعة عن

جميعهم حيث تعددت مساجد المحلة ، ويحرر ومقتضى اطلاقهم أنها سنة كفاية  
أن المراد أنها سنة كفاية البلد لا في المحلة۔

(حاشية الطحاوی ص ۴۱۳، فصل فی صلوة التراویح ، کتاب الصلوة ، دار الکتب العلمیة ، بیروت)  
(۷)..... قوله : ( سنة كفاية ) نظيرها اقامة التراویح بالجماعة ، فاذا قام بها البعض  
سقط الطلب عن الباقيين“۔

(شامی ص ۴۳۰ ج ۳، باب الاعتکاف ، کتاب الصوم ، ط : مكتبة دار الباز ، مكة المكرمة)  
(۸).....( أفاد أن أصل التراویح سنة عين ( الى ان قال ) وهل المراد أنها سنة  
كفاية لأهل كل مسجد من البلدة أو مسجد واحد منها أو من المحلة ؟ ظاهر كلام  
الشارح الأول ، واستظهر ط الثاني ، ويظهر لي الثالث ، لقول المنية : حتى لو ترك  
أهل محلة كلهم الجماعة فقد تركوا السنة وأساوؤا“۔

(شامی ص ۴۹۵ ج ۲، مبحث صلوة التراویح ، باب الوتر والنوافل ، کتاب الصلوة ، ط : مكتبة

دار الباز ، مكة المكرمة)

نوٹ:..... کسی اہل علم اور ارباب افتاء کو اس فتویٰ سے اختلاف ہو سکتا ہے۔ مسائل میں  
اختلاف دور اول سے رہا اور رہے گا۔ نہ مجھے اس فتویٰ کے تعاقب کرنے والوں کو کوئی  
جواب دینا ہے اور نہ ان سے الجھنا اور بحث کرنا ہے۔ البتہ صحیح دلائل کی بنیاد پر بلا تکلف  
رجوع کیا جاسکتا ہے۔ واللہ تعالیٰ اعلم و علمہ احکم و اتم

کتبہ: مرغوب احمد لاجپوری

۱۷ جمادی الاخریٰ ۱۴۴۵ھ مطابق: ۳۱ دسمبر ۲۰۲۳

التوار